

## పని - మనుషులు

అటోరిక్లా అనుపత్రి ముందు అగింది. వాచస్పతి దిగవోయాడు.

“అగండి” అంది కస్తూరి.

ఎందుకు - అన్నట్లు ఆమెవంక చూశాడు.

“ముందు నేను దిగి మీకు చేయి అందిస్తాను” అంది దిగుతూనే కస్తూరి.

“అక్కరేదు, కస్తూరీ! నేను దిగగలను” అంటూనే వాచస్పతిముందుకు కదిలాడు. అప్పటికే కస్తూరి రోడ్డుమీదకు వచ్చింది. చెయ్యిచాచి వాచస్పతి భుజంమీద ఆన్పింది. “ముందు కుడికాలుతో దిగండి” అంది.

అతనికి నవ్వు వచ్చింది ఏమిటి ఈ జాగ్రత్తలన్నీ! జరగవలసింది ఏమో జరిగేపోయింది. ఇప్పుడు ఏం చేసినా అంతా పోస్టుమార్టమ్! అయినా అతను కుడికాలుతో తప్ప మరోరకంగా కిందకు దిగే అవకాశమే లేదు.

వాచస్పతి రోడ్డు మీదకు దిగి నిలిచాక, “ఒక్కనిముషం నిదానంగా నిల్చోండి” అంది కస్తూరి.

అటోరిక్లా అతను మీటర్ వంక చూస్తూ పైసలు చేతిలో పెడితే చాలు, ఇంక పరుగుతీస్తాను అన్నట్లుగా ముఖం పెట్టాడు.

“అటోను ఉండమందాం. ఎందుకయినా మంచిది” అంది కస్తూరి.

“అవసరం లేదు. బోలెడన్ని దొరుకుతాయి. అయినా ఎంతసేపు వెయిట్ చేయవలసి వస్తుందో?” అన్నాడు వాచస్పతి.

కస్తూరి ఇంకేమీ రెట్టించలేదు.

మీటర్ వంక చూసి డ్రైవర్ కు డబ్బు అందించింది.

“డాక్టర్ గారు త్వరగా చూసి పంపిస్తే బాగుండును. అసలే నించో లేకుండా ఉన్నారు మీరు” అంది కస్తూరి లోపలకు నడుస్తూ.

కాస్తంత విషయాన్ని గంపంత చేస్తోంది అనుకున్నాడు వాచస్పతి.

అసలు ఆసుపత్రికి రావడమే అనవసరం.

కాదంటే ఇల్లు పీకి పందిరి వేస్తుందని, రోజంతా ఇదేవిషయం సాధిస్తూ కూర్చుంటుందని, ఒకవేళ "గ్రహచారం" చాలక సెప్టిక్ అవడమే జరిగితే ప్రమాదం కదా అని తానూ నోరు మొదపకుండా వస్తున్నాడు.

స్పిరింగ్ డోర్ తెరచుకుని ముందుకు అడుగులు వేశాడు.

చిన్నహాలు, అయిదారు కుర్చీలువేసి ఉన్నాయి. అన్నిటిలోనూ మనుషులు కూర్చుని ఉన్నారు. ఓ మూల ఓ చిన్న కుర్చీమాత్రం ఖాళీగా ఉంది.

నిజానికి అది ఈ హాలులో ఉండవలసిన కుర్చీకాదు. ఆపద్ధర్మంగా వేసినట్టున్నారు ఎవరో.

నిండిపోయిన కుర్చీలవంక నిట్టూరుస్తూ చూసింది కస్తూరి.

ఎట్లా నుంచుని ఉంటారు. ఈ మనుషులందరూ వెళ్ళిపోయేంతవరకు?

తాము హాల్లోకి రాగానే ఎవరైనా గౌరవపురస్కరంగా లేచి ఇద్దరికీ సీట్లు ఆఫర్ చేస్తే బాగుండును. అని ఉంది కస్తూరికి.

అయినా ఆసుపత్రి వెయిటింగ్ హాలులో అంతటి ధర్మాత్ములు, పుణ్యాత్ములు ఎందుకు ఉంటారు? ఎవరి తొందర వారిదే కదా! పైగా తమనూ ఈ మహానగరంలో ఎవరూ ఎరుగరు. ఈ ఊరు వచ్చి ఇంకా మూడు నెలలయినా కాలేదు.

"ఆ మూల కుర్చీలో కూచోండి" అంది వాచస్పతితో.

సన్నగా పీలగా ఉంటాడు అతను. ఎంత చిన్న కుర్చీ అయినా సరి పోతుంది. ఆ కాలుతో నించుని ఉండడంకంటే ఎలాగో కూర్చోవడం మంచిది.

కస్తూరి బాగా లావుగా ఉంటుంది. ఆమెకయితే ఆ కుర్చీ చాలదు. మామూలు కుర్చీలే అంతంతమాత్రం.

ఒక కుర్చీలో బొత్తిగా మైనరు కుర్రాడు కూర్చుని ఉన్నాడు. పక్క కుర్చీలో ఉన్నది వాడి తల్లో, అక్కగారో ఆయి ఉంటుంది. తల్లీకావచ్చును. 'పాపం పెద్దవాడు వచ్చాడు. ఆయనకు కుర్చీ ఇవ్వు. నువ్వు లేచి నుంచో', అని చెప్పవద్దూ ఆమె ఆ కుర్రవాడితో - అనిపించింది కస్తూరికి.

ఎందుకు చెబుతుంది? నా కంటే లావుగా ఉంది అనుకుంది కస్తూరి. మనుషులు లావుగా ఉండటానికీ, గర్వమూ, అతిశయమూ ఉండటానికీ దగ్గర సంబంధం ఉన్నదని ఆమె నమ్మకం.

ఇంతలో లోపలి స్ప్రింగ్ డోర్ తెరచుకొని ఒక ముసలాయన- అంటే మరీ పండుమొసలి కాదు. జుట్టంతా తెల్లగా ముగ్గుబుట్టలా అయిపోయింది గాని, వయసు యాభై అయిదు, ఆరుకంటే ఎక్కువ ఉండదు- బయటకు వచ్చాడు.

తలుపు సందుల్లోంచి ఆయన ముఖం కనిపించి కనిపించకముందే మైనరు కుర్రవాడు, అతని పక్కనకూర్చున్న లావాటి ఆవిడ కుర్చీల్లోంచి లేచారు.

“రండి, రండి” అంది కస్తూరి. విసురుగా రెండుకుర్చీలు ఆకట్టేసు కుంటూ, వీటికి ఇంకెవరూ కాంపిటీటర్స్ లేరని తెలిసినా ఆమె తొందరపాటు పడకుండా ఉండలేకపోయింది.

కస్తూరి, వాచస్పతి రెండు కుర్చీలలో సుభాసీనులయ్యారు.

“ఆ కాలుమీద ఎక్కువ బరువు ఆన్పకండి. మీకుఅసలే మతిమరుపు” అంది కస్తూరి.

వాచస్పతి పాంట్ మడతలు పైకి తీశాడు. మరో రెండు, మూడు మడతలు మడిచాడు. ఎడమ కాలుపిక్క సగం వరకు గాలిపోసుకుండుకు బయటకు వచ్చేసింది. పిక్కకు నీలంరంగు గుడ్డకట్టి ఉంది. ఆ గుడ్డ అంచుల్లోంచి పసుపురంగు చర్మాన్ని అంటుకుని పైకి ఉబ్బి కనిపిస్తోంది.

“ఎవయిందమ్మా కాలుకు?” అనడిగారు ఎవరో!

కస్తూరి ఆ ప్రశ్న వచ్చినవైపు తల తిప్పి చూసింది. పనిలో పనిగా లోపల ఉన్న అయిదారుగురినీ పరిశీలనగా చూసింది. అందరూ ఆడవాళ్ళే. వాచస్పతి తప్ప.

“మొన్న ఆఫీసునుంచి వస్తూంటే-” అంటూ మొదలు పెట్టింది కస్తూరి.

“క్లుప్తంగా చెప్పుచాలు” అన్నాడు వాచస్పతి ఆమె చెవిలో.

“అలాగేలేండి” అన్నట్లుగా అతని భుజం తాకింది కస్తూరి.

“మనదారిన మనం పోతున్నా, రిక్షావాళ్ళూ, స్కూటర్ వాళ్ళూ మనను అట్లా పోనివ్వరు ఈ రోజుల్లో” అంది ఇంకో ఆమె.

“పేవ్మెంట్ మీదనే నడుస్తున్నారు. కారు, స్కూటర్ కాదులెండి కారణం” అంది కస్తూరి. అది కారణం కాకపోవడం ఆమెకు చాలా విచార కరంగా ఉంది; ఆమె గొంతు వింటూ ఉంటే.

“మరేమయింది?”

“సైకిల్ మీద వస్తున్న మనిషి పక్కనుంచి వచ్చి పడగొట్టాడా?” అంది మరో అవిడ.

“కాదండి- మరేం అయిందంటే!”

వాచస్పతికి ఎంబరాసింగ్ గా ఉంది ఈ ధోరణి అంతా. ఏమయితే ఎందుకు వీళ్ళకు! యక్షప్రశ్నలు.

కస్తూరి అయినా ఏదీ ఒక్కమాటలో చెప్పివేయకుండా ఊరికేనానుస్తుంది ఎందుకు?

“కాదండీ. నాకు సరీగా తెలీదు. ఆయన స్పష్టంగా చెప్పలేకపోతున్నారు ఏమయిందో? ఒక సందు మలుపు తిరుగుతూ ఉంటే ఎదురుగుండా ఓ బ్రె పరుగెత్తుకుంటూ వచ్చిందట!”

“అమ్మో- అమ్మో! ఎంతపని జరిగింది. ఆ బ్రెకు నిడుపాటి సూటి కామ్ములు లేవుగదా!”

“బ్రె వెనకాలే దూడకూడా వచ్చిందట. రెండు ఆయన పక్కనుంచి చూసుకుపోయినాయట. ఆయన్ను ఏమీ చేయలేదు, అంటారుమరి! కాలిమీద మాత్రం ఒక అడుగు పొడుగు రక్తపుచార, గాయం. అలా నెత్తురు కారుతూనే ఇంటికి వచ్చారు”

“ఓ అడుగు పొడుగే!” అంది ఆశ్చర్యపోయి మొదట ప్రశ్న వేసిన అవిడ.

ఇదంతా జరిగినందుకు కాకుండా నలుగురికీ చెప్పుకోవలసి వచ్చినందుకు చాలా సిగ్గుగా ఉంది వాచస్పతికి.

కస్తూరికి మాత్రం నిన్నటినుంచి ఈ సంఘటనను చిలువలు పలువలు అల్లి, పల్లవులు చరణాలు చేర్చి కనిపించిన అందరికీ చెప్పుకుంటూపోవడం ఎంతో ఆనందంగా ఉన్నట్టుంది.

ఏదో ఏక్విడెంట్ అయి ఎముకలు విరిగి కాలికంతా స్టాఫర్ వేసి అర్చు

వారాలదాకా పక్కలోనే పడుకుని ఉండవలసి రానందుకు ఓపక్క సంతోషం గానే ఉంది.

మరోపక్క బ్రె, దానిదారిన అది. పేప్ మెంట్ మీదనే అయితే మటుకేం? పోడూ ఉంటే భయపడిపోయి కిందపడి రోడ్డుపక్కనే ఉన్న ఏ సూదంటుకొన రాయికో గుచ్చుకుని కాస్తంత గీరుకుపోయినంతమాత్రాన ఇంత హంగామా చేస్తున్నందుకు సిగ్గుగాను, పరితాపంగాను ఉంది.

ఇంటికి వచ్చిన తర్వాత కస్తూరి చేసిన హంగామా అంతాఇంతా కాదు. వెంటనే డాక్టర్ ని పిలిపిస్తానంది. గాయానికి ఏదయినా ఆయింట్ మెంట్ అద్దితే చాలు. ఏమంత లోతయిన గాయం కాదు- అని ఎంతో సేపూ చెబితే అప్పుడు ఉరుకుంది.

మరునాడు కాలు కాస్త వాచిన మాట వాస్తవమే. ఆఫీసుకు పోకుండా సెలవుపెట్టి కూర్చున్నాడు. ఆఫీసు ఎటెండర్ ఇంటికి వచ్చినప్పుడు చూసి ఏమీ లేదు" అన్నాడు. కాకపోతే మరికాస్త ఫస్ట్ ఎయిడ్ బాగచేసి బిగించి కట్టుకట్టాడు. అందుకు ఆసుపత్రికి వెళ్ళకుండా సరిపోయింది.

'కాలు నెప్పిగా ఉందా లేదా చెప్పండి' అంది కస్తూరి. గుచ్చిగుచ్చి అడుగుతూ ఉంటే అవుననీ కాదనీ చెప్పడం కష్టమయిపోయి చాలాసేపు బాధపడ్డాడు వాచస్పతి.

ఈ వేళ ఉదయం ఏమయినా సరే డాక్టరుకు చూపించవలసిందే. నాలుగైదు ఇంజక్షన్లు తీసుకోవలసిందే- అని బలవంతం చేసింది కస్తూరి.

'డాక్టర్ గారు ఏం చెబితే అది చేద్దాం. నాలుగైదు ఇంజక్షన్లు ఇవ్వమని నువ్వుమాత్రం ఆయనకు రికమెండ్ చేయకు-' అన్నాడు వాచస్పతి. ఇంజక్షన్లంటే భయంవల్ల కాదు, కస్తూరి అతితెలివి వల్ల ఇద్దరూ నవ్వులపాలు అవుతారేమోనని.

'ఈ ఊరికి కొత్తగా వచ్చారా?' అంది ఒకామె. ఆమె కంఠంలో ఎంతో సానుభూతి, అణుకువ కనిపిస్తున్నాయి. కొత్తగా వచ్చిన వాళ్ళను ఇక్కడి బట్టెలు కూడా భయపెడతాయి సుమా- అన్న హెచ్చరిక వినిపించింది వాచస్పతికి.

'అవునండీ', అంటూ ప్రవరీ మొవలుపెట్టింది కస్తూరి. ఎక్కడినుంచి వచ్చింది. 'ఎందుకు వచ్చింది, మళ్ళీ ఎన్నాళ్ళకు బదిలీ అయిపోయేది ...

అయన ఈ ఉద్యోగంలో ఎంత అనుభవం గడిచింది ... అంతా చెప్పుకు పోయింది, వాచస్పతి ఎన్నో సైగలుదేసికూడా ఆమెను వారించలేకపోయాడు. కస్తూరి తాను చెప్పవలసిందంతా అయిపోయిన తర్వాత, 'ఇక్కడ ఎక్కువ మందికి కలర్ టెలివిజన్లు వున్నట్లు లేవు' అంది.

'లేకేమండీ, బ్లాక్ అండ్ వైట్ తీసుకుని కలర్ టీవీలు ఇచ్చేకంపెనీలు పెద్ద బజార్లో నాలుగు వున్నాయి ఆ నాలుగింటిలోకి మాదే పెద్దది సుమండీ. మీకు అవసరం అయితే-'

'అబ్బే- అవసరం లేదండీ. మాది కలర్ టీ.వి.యే. బ్లాక్ అండ్ వైట్ మార్చుకోలేదు మేం. మావారి దగ్గర పనిచేసే ఒకాయనకు బహుమతిగా ఇచ్చేశాం' అంది కస్తూరి.

వాచస్పతి మనసులోనే విసుక్కుంటున్నాడు. కస్తూరి యింకా ఏం లేనిపోని మాటలు పెంచుతుందోనని. ఆయన దగ్గర బహుమతిగా నాలుగు వేలు తీసుకున్నామని కస్తూరికి తెలియక కాదు.

'మీకు మంచి చీరలు కావాలంటే, ఈ వూళ్ళో వున్నన్ని రోజులూ మా దుకాణానికే రావాలి' అంది మరో ఆమె.

'నేను సాధారణంగా ఇండియాలో చీరలు కొననండి. మావారు సింగ పూరు వెళ్ళినప్పుడు ఓ పాతిక, ముప్పై తెచ్చిపడేశారు. అవే ఎక్కి తిక్కి అయిపోతాయి. మా ఆడబడుచులకూ ఇచ్చేయ్యవలసి వస్తుంది కూడాను-' అంది కస్తూరి.

వాచస్పతి ఇరుకుగా అటు ఇటు చూశాడు.

మరో కుర్చీ కాళీ అయింది.

ఇంకో మూడుమూర్లు ఈ పని జరిగితే తప్ప తమ 'టర్న్' రాదు. కాలునెప్పి ఏం లేదుగాని, తొందరగా ఇంటికి వెళ్ళిపోదాం- అని వుంది అతనికి. 'మీకు వాషింగ్ మెషీన్ వుందండీ? ఇండియాదా- ఇంపోర్టెడా?-' అని అడిగింది ఒకామె కస్తూరిని నేరుగా. కస్తూరి ఆమె వంక చురచుర చూచింది.

'ఎందుకండీ వాషింగ్ మెషీన్?'

'అదేమిటండీ, ఆలా అడుగుతారు? లాండ్రీబిల్లులు తప్పతాయి. బట్టలు

మన్నిక బాగా వస్తాయి. మెషీన్ మన యింట్లోనే వుంటే ఎప్పుడు కావాలంటే అప్పుడు దుస్తులు సిద్ధం చేసుకోవచ్చుగదా!

ఈమె బహుశ ఆ కంపెనీకి ఏజెంట్, అమ్మకందారో అయి వుండాలని తీర్మానించుకుంది కస్తూరి. బట్టలు ఉతకడం అంటేను, ఆరవేయడం అంటేను, మడతలు పెట్టి బీరువాలో దాచుకోవడం అంటేనూ ఆమెకు ఉన్న అసహ్యం అంతా కళ్ళల్లోను, ముఖంలోను వ్యక్తంచేస్తూ 'ఆ మిషన్ల సంగతి నాకు చెప్పకండి' అంది.

'అదేమిటండీ, అలా అంటారు?'

'అమ్మా మీకు ఇండియన్ ఎకానమీ బాగా తెలిసినట్లు లేదు. మన దేశంలో పనిమనుషులు అతి చౌక. ఇంకా కావాలంటే కారు చౌక. నెలకో యాభై రూపాయలు పారేస్తే పొద్దున్ననుంచి సాయంకాలందాక చెప్పిన పనీ, చెప్పని పనీ చేసిపెట్టే మనుషులు ఇంకా మీ ధర్మనూ అని- కో అంటే కోటి మంది. అందుచేత బట్టలు ఉతకటానికి, మిషన్ కొనడం శుద్ధదండగమారి పని అని నేను ఎప్పుడో నిర్ధారించుకున్నాను. నన్ను మీరు బోల్తా కొట్టించ లేరు-' అంది కస్తూరి ధీమాగా.

'పోనీలెండి. ఎవరి అభిప్రాయాలు వాళ్ళవి' అని ఆమె సర్దిచెప్పింది. వాచస్పతి స్థిమితపడ్డాడు.

పనిమనిషికి నూటయాభయి రూపాయలు యిస్తున్న సంగతి అతనికి తెలుసు. అయినా ఆ మనిషి 'నేను వెళ్ళిపోతాను. ఇంత పని నావల్లకాదు,' అని వారానికి రెండుమార్లయినా బెదిరిస్తున్న సంగతికూడా తెలుసు.

కస్తూరి ఎందుకు యిట్లా దబాయించి మాట్లాడుతోంది? ఎంత ధైర్యం! డబ్బు పారేస్తే ఎలాంటి పనయినా ఎవరిచేతనయినా చేయించవచ్చును- అనే అభిప్రాయం నుంచి కస్తూరిని మళ్ళించడం ఎలాగో అతనికి ఎప్పుడూ అర్థం కాదు.

పనిమనుషులంటే అంత తేలిక భావం ఎందుకని?

వాళ్ళేం మనకు అడుగులకు మడుగులు ఒత్తే బానిసలా? డిగ్నిటీ ఆఫ్ లేబర్- ఈ మనిషికి ఎప్పటికి తెలిసివస్తుంది?

డాక్టర్ దగ్గరకు వెళ్ళే 'టర్న' రానే వచ్చింది.

కస్తూరి మళ్ళీ కథంతా ఆయనకు చెప్పింది. ఆయన తనపని చూచు కుంటూనే వాచస్పతి కాలు గాయం కడిగి డ్రెస్ చేస్తూనే అంతా వింటున్నట్లు నటిస్తున్నాడు.

అరు టావెట్లు కూడా యిచ్చాడు.

'మూడురోజులు అయినాక మళ్ళీ రండి' అన్నాడు.

డాక్టర్ దగ్గర్నుంచి బయటకు రావలసిన సమయం వచ్చేసినప్పుడు కూడా కస్తూరికి ఆయన యింకా శ్రద్ధగా, జాగ్రత్తగా విని, చుస్తే బాగుండేది- అనిపించింది.

'మరేం ప్రమాదం లేదు గదా డాక్టర్ గారూ?' అని అడిగేసింది అపుకోలేక.

'ప్రమాదమా? అబ్బే ఏం లేదండీ, మూడోనాటికి గాయం మచ్చ లేకుండా మాయమైపోతుంది.'

'చాలా థాక్స్ డీ' అంటూ ఇద్దరూ బయటకు వచ్చారు.

బయటకు వచ్చేసాక కస్తూరి నిదానంగా అడిగింది వాచస్పతిని- 'ఫరవాలేదంటారా? - లేకపోతే మరో డాక్టర్ దగ్గరకు వెళ్ళి సెకండ్ ఒపినియన్ తీసుకుందామా?' అని.

వాచస్పతికి నవ్వు వచ్చింది.

పైకి నవ్వితే ఎక్స్ప్లనేషన్ ఇచ్చుకోవలసివస్తుందిగనుక తమాయించు కున్నాడు.

'మూడురోజుల తర్వాత ఆలోచిద్దాం' అన్నాడు పైకి కాని అతని ఆలోచనలన్నీ కస్తూరి గురించే.

కస్తూరికి యింత తేలికభావం ఎందుకని?

పని-మనిషి- ఈరెండూ ఆమెకు అంత విలువయినవిగా ఎందుకు కనిపించవు?

పనిమనుషులంటే అంత తేలికభావం ఎందుకని కస్తూరికి.

పదిహేను సంవత్సరాలక్రింతం- తాను పెళ్ళి చేసుకోకముందు, కస్తూరి సేటన్ యేమిటి? పనిమనిషే గదా!

ఆ స్టేటస్ కు విలువ యివ్వబట్టేగదా, ఇప్పుడు యిలా ఇల్లాలయి పని మనుషుల గురించి తేలికగా మాట్లాడుతుంది?

అయినా 'పని'ని గురించి ఆమెకు వున్న అభిప్రాయాలు తప్ప, ఇంకే విషయంలోను ఇద్దరికీ వై మనస్యం లేదు గనుక రోజులు సజావుగా గడిచి పోతున్నాయి. -

కస్తూరి వయసుకు మించి లావు అయినా వాచస్పతి వేళాకోళం చేయ కుండా కాలక్షేపం చేస్తున్నాడు.

'ఏమీ తినకపోయినా నేను లావెక్కిపోతున్నాను. ఎంత జాగ్రత్తగా చూచుకుంటున్నా, మీరు మాత్రం రోజురోజుకూ పీలగా తయారవుతున్నారు. కాస్త లావు అవటానికి ఏమయినా గట్టి మందులు రాయమని అడుగుతాను. డాక్టరుగారిని ఈమారు వచ్చినప్పుడు యేం?' అంది కస్తూరి, ఆటోటో చేరాక.

'అలాగేలే, అని యథాలాపంగా అనడం అయితే అన్నాడు గాని వాచస్పతి, పనిమనుషుల్ని గురించి కస్తూరి ఎందుకంత తేలిక అభిప్రాయం యేర్పరుచుకుందో ఇంకా ఆలోచిస్తూనే వున్నాడు. \*